

اقبال اور قرآن

IQBAL AND QURAAN

۱۔ ثار علی

پنی ایچ ڈی اسکالرشپ اردو سرحد یونیورسٹی پشاور

۲۔ ڈاکٹر سید اشفاق حسین بخاری

سابق صدر شعبہ اردو قراقرم یونیورسٹی گلگت

۳۔ ڈاکٹر عمر قیاز خان قاسم

ایسوسی ایٹ پروفیسر آف اردو جی سی ایم ایس بنوں

ABSTRACT:

All of Iqbal's words are based on Islamic teachings, which brings to mind that it is based on the rules and laws of the Holy Qur'an. In Iqbal's words, references to the Holy Qur'an are often found directly or indirectly. Whether it is a decree or other passages, Iqbal took them all from the Quran and made them the subject of his speech. Apart from these Islamic features, Allama also formulated two principles of Tawheed in the light of the Quran and at the same time strongly emphasized that If a Muslim neglects these basic attributes and duties, his end is nothing but humiliation and humiliation. Al-Mukhtasar Allama has called the knowledge of the Holy Qur'an and the Sharia and following it as well as following the Sunnah and teachings of Muhammad(SAW) as Islam. And this topic is the source of this article.

Key Words: Iqbal , Quraan , Islamic teachings , Islamic features , sunnah , Muhammad(SAW) , islam

کلیدی الفاظ: اقبال، قرآن، اسلامی تعلیمات، اسلامی عقائد، سنت، محمد ﷺ، اسلام

اقبال کا تمام کلام تعلیمات اسلامی پر مبنی ہے۔ جس سے یہ بات بدستور ذہن میں آتی ہے۔ کہ اس کی اساس قرآن مجید کے احکام و قوانین پر قائم ہوئی ہے۔ یا پھر سنت رسول ﷺ سے استناد و استشہاد کیا ہے۔ اسی لئے انہوں نے اپنے بعض خطوط میں شکایت کی تھی کہ مجھے انوس ہے کہ نئی نسل اسلامی تعلیمات اور روایت سے روز بروز دور ہوتی جا رہی ہے۔ اور اس لئے میرے پیغام سے کماحقہ استفادہ نہیں کر سکتی۔

کلام مجید کے حوالے کلام اقبال میں بالواسطہ یا بلا واسطہ اس کثرت سے آئے ہیں کہ ان کے کلام کو "ہست قرآن در زبان مشرقی" کہنا بے جا نہ ہوگا تفصیلی تشریح و تفسیر کے لئے ضخیم کتاب کی ضرورت ہے۔ میں کوشش کروں گا کہ اس مختصر مقالے میں اس موضوع کی ایک جھلک دکھا دوں شائقین ذاتی مطالعہ سے اپنے استفادہ اور استفادہ میں اضافہ کر سکتے ہیں۔

وحی آہنی نے قرآن حکیم کے ذریعے سب سے پہلے ہم کو یہ نکتہ سمجھایا ہے کہ خدائے عز و جل ہر قسم کی صفات عالیہ، اوصاف کمالیہ اور محامد جلیلہ سے متصف ہے۔ اسکے بعد وحی محمدیہ نے اس حقیقت پر زور دیا ہے کہ انسان اس عالم خلق میں تمام مخلوقات سے اشرف ہے۔ اور وہ اس دنیا میں خدا کی نیابت و خلافت کا فرض انجام دینے آیا ہے۔ اِنِّیْ جَاعِلٌ فِی الْاَرْضِ خَلِیْفَۃً (میں زمین پر اپنا ایک خلیفہ بنانے والا ہوں) کا منشور اس کی خلافت الہی کا گواہ ہے۔ نِزَوَ لَقَدْ کَرَّمْنَا بَنِیْۤ اٰدَمَ (اور ہم نے بنی آدم کو عزت و اکرام عطا کیا) سے انسان کے جلال و عظمت، اور وَاٰتٰیہِمْ اَسْمَآءَ کُلِّہَا (اس نے آدم کو تمام و کمال اسماء کا علم بخشا) سے اس کے علم کی وسعت اور قوت تفسیر کی شہادت بہم پہنچتی ہے۔ اقبال اس بات کا احساس یوں دلاتے ہیں۔

نہ تو زمیں کے لئے ہے نہ آسمان کے لئے

جہاں ہے تیرے لئے تو نہیں جہاں کیلئے

ستاروں سے آگے جہاں اور بھی ہیں
ابھی عشق کے امتحاں اور بھی ہیں
تہی زندگی سے نہیں یہ فضائی
یہاں سینکڑوں کارواں اور بھی ہیں
تو شاہیں ہے پرواز ہے کام تیرا
ترے سامنے آسماں اور بھی ہیں
(2)

تسخیر کائنات کا فرمان ربانی کلام مجید کے اہم احکام میں سے ہے اور رب العزت نے بار بار اس کو دہرایا اور یاد دلایا ہے۔ اسی لئے اقبال بھی زور دار الفاظ میں انسان کو اس کا یہ منصب اور فرض یاد دلاتے ہیں۔

تری آگ اس خاکداں سے نہیں
جہاں تجھ سے ہے تو جہاں سے نہیں
بڑھے جا یہ کوہ گراں توڑ کر
طلسم زمان و مکاں توڑ کر
جہاں اور بھی ہے ابھی بے نمود
کہ خالی نہیں ہے ضمیر وجود
ہر اک منتظر تیری یلغار کا
تیری شوخی فکر و کردار کا
تو ہے فاتح عالم خوب وزشت
تجھے کیا بتاؤں تری سرنوشت
(3)

رسول کریم حضرت محمد مصطفیٰ صلی اللہ علیہ وسلم نے جس توحید کی تلقین فرمائی، وہ ان دو اصولوں پر قائم ہے۔

(1) ایک یہ کہ انسان تمام مخلوقات میں اشرف ہے، لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ اس لئے کسی مخلوق کے سامنے اس کا سر نہیں جھکانا چاہیے اور

(2) دوسرا یہ کہ ہر قسم کی قوت، ہر قسم کی قدرت، اور تمام اوصاف کمالیہ صرف اس بزرگ و برتر تھقی اللہ کے لیے ہیں۔ انسان کی پیشانی کو ہر چوکھٹ سے اٹھ کر صرف اسی کے آستانے پر جھکانا چاہئے۔

وہ ایک سجدہ جسے تو گراں سمجھتا ہے

ہزار سجدوں سے دیتا ہے آدمی کو نجات

(4)

اگر مسلمان ان بنیادی فرائض سے غافل ہو جائے تو اس کا انجام زوال، بستی اور ذلت کے علاوہ کچھ نہیں

تا اشعار مصطفیٰ ﷺ از دست رفت
قوم را رمز بقا از دست رفت

(5)

مثنوی اسرار و رموز میں اقبال نے ایک مستقل باب قائم کیا ہے۔ تاکہ اس اہم مسئلے کی بخوبی وضاحت ہو سکے۔ اسی لئے اقبال کی رائے میں مردِ حق اور بندہ خدا کی شان یہ ہوتی ہے۔

برگ و ساز اوز قرآن عظیم
مرد در ویشے نہ گنجد در گلیم

(6)

اسی لئے اقبال مردِ مومن کو اس کا سبق یاد دلاتے اور اسے فریضہ حیات کی طرف بلاتے ہیں کہتے ہیں۔

ہر کہ آیات خدا بیند حراست
اصل این حکمت ز حکم انظر است

(7)

اقبال کی رائے میں قرآن حکیم اور شریعت بیضا کا علم اور اس کا اتباع نیز سنت محمدیہ اور اسوۂ حسنہ کی پیروی کا نام اسلام ہے۔ کہتے ہیں۔

علم حق غیر از شریعت بیچ نیست
اصل سنت جز محبت بیچ نیست
باتو گویم سر اسلام است شرع
شرع آغاز است و انجام است شرع
مرے فکر فلک پیا کی پرواز
ادب پروردہ روح الایں ہے
فردغ عشق و سوز آرزو سے
سخن میرا تب و تاب آفریں ہے

مگر میرے سخن کی روشنی بھی
چراغِ راہ ہے منزل نہیں ہے
گزر جا تو مری بزمِ سخن سے
رہ قرآن میں گامِ اولیں ہے
جو تو اس طرح قرآن تک پہنچ جائے
تو حاصلِ دولتِ دنیا و دین ہے
محیطِ کائناتِ دل سے قرآن
نظر کی آخری منزل ہے قرآن

(8)

جاوید نامہ میں زیادہ وضاحت سے کہتے ہیں کہ مسلمان کسی غیر اللہ کا غلام نہیں ہو سکتا۔ مومن اور غداری و نفاق کرے ناممکن مگر افسوس مسلمانوں کی نماز میں لا الہ کا جذبہ باقی نہیں رہا۔ ان کے صلوٰۃ و قیام میں نور نہ رہا تو کچھ نہ رہا۔ پہلے مسلمان کا سہارا اور بھروسہ صرف خدا کی ذات پر ہوتا تھا۔ اب وہ تختِ مال اور خوفِ موت میں مبتلا رہتا ہے۔ جہاد اور حج جیسے فرائض سے وہ غافل ہو گیا۔ تو نماز روزے کی روح بھی جاتی رہی۔ اور صلوٰۃ و صیام سے روح جاتی رہی تو افراد بھی ناپختہ و بیکار ہو گئے۔ اور ملت میں بھی نظم و ضبط نہ رہا۔ ان سب باتوں کا اصل سبب یہ ہے کہ سینوں میں قرآن حکیم کی گرمی اور سوز باقی نہیں رہا ایسے مسلمان کس کام کے؟ قرآن کے نام لیا اور بغیر طلب اور جستجو کے ذوق کے ہوں۔ اس سے زیادہ عجیب بات کیا ہو سکتی ہے۔

صاحبِ قرآن و بے ذوقِ قلب؟
العجب! ثم العجب! ثم العجب!

(9)

اقبال کی رائے میں قرآن حکیم کے اتباع سے ملت کو سیرت و کردار میں سر آتا ہے۔ آشوبِ حیات سے نبرد آزما ہونے کی قوت حاصل ہوتی ہے۔ اور قوتِ عمل کو ہمیز ہوتی ہے۔ مشیتِ الہی نے حیاتِ انسانی کے لئے جو نسخہ تجویز فرمایا یہی ہے۔ اسی لئے یہ مطابقِ فطرت ہے۔ اور انسان کو ضعف سے قوت تک اور پستی سے بلندی پر پہنچانے کا ضامن ہے۔ فرماتے ہیں۔

ہست دین مصطفیٰ ﷺ دینِ حیات
شرعِ او تفسیرِ آئینِ حیات

(10)

قرآن مجید میں صاف فرمادیا گیا ہے۔ (ذَٰلِكَ الْكِتَابُ لَا رَيْبَ ۚ فِيْهِ) (یہ کتاب وہ ہے جس میں کسی طرح کے شک و شبہ کی گنجائش نہیں، نیز فرمایا ہے لا تبديل لكلمات الله (خداوندی کلمات میں کوئی تبدیلی جگہ نہیں پاسکتی) نیز ارشاد ہوا ولن تجد لسنة الله تبديلا (خدا کی سنت میں تم ہرگز کوئی بدل سدل نہیں پاؤ گے)۔ اسی طرح قرآن حکیم نے آنحضرت صلی اللہ علیہ وسلم کی بعثت کو بنی نوعِ آدم کے لئے رحمت بنایا۔ اور اس علم ہی کے واسطے نہیں، تمام عوالم کے لئے حضور کی ذاتِ گرامی کو رحمت قرار دیا۔ اور فرمایا۔ وما ارسلناك الا رحمة للعالمين (ہم نے آپ کو تمام عوالم کے لئے رحمت بنا کر بھیجا ہے) اقبال نے صاف الفاظ میں کہا ہے۔

گر تو می خواہی مسلمان زیستن

نیت ممکن جز بقرآن زیستن

(11)

اس مضمون کو اور زیادہ شرح و بسط کے ساتھ بیان کرتے ہیں۔ اور کہتے ہیں کہ قرآن کریم میں چونکہ خدائی احکام اور الٰہی آئین درج ہے۔ اس لئے وہ آخری اور دائمی آئین اور ابدی ضابطہ حیات ہے، جو انسان کے حقوق کا احترام اور تحفظ کرتا ہے۔ اور اس کے ارتقا و نجات کا ضامن ہے۔

آن کتاب زندہ قرآن حکیم
حکمت او لا یزال است و قدیم

(12)

قرآن کریم میں ایمان کے ساتھ جگہ جگہ عمل کرنے کی تلقین آئی ہے۔ ایمان و عمل کے ساتھ علم و حکمت کا حصول بھی لازمی قرار دیا گیا ہے۔ اور اسے خیر کثر فرمایا ہے قصہ آدم میں صاف ارشاد ہوا ہے و علم ادم الاسما کلھا (اور اللہ نے آدم کو تمام اسماء سکھا دیے) اسی لئے رسول اکرم صلی اللہ علیہ وسلم کو تلقین فرمائی گئی کہ آپ خدا سے ازدیاد علم کی دعا فرماتے رہا کیجئے۔ و قل رب زدنی علما چنانچہ تحصیل علم، جہد لبقا سعی پیہم اور سخت کوشی ہمارے لئے جس طرح فرائض انسانیت میں شامل ہیں، اسی طرح ہمارا دین اور ملی فرضیہ بھی ہیں۔ اقبال کہتے ہیں

زندگی جہد است و استحقاق نیست
جز بعلم انفس و آفاق نیست
گفت حکمت را خدا خیر کثیر
ہر کجا ایں خیر را یابی بگیر
سید کل علیہ السلام صاحب ام الکتاب علیہ السلام
پردگی ہا بر ضمیر ش بے حجاب

(13)

علامہ اقبال اس بات پر زور دیتے ہیں کہ دور حاضر میں جدید علم کلام اور اس کے لئے مجتہدانہ بصیرت کی ضرورت ہے۔ اپنے خطبات میں ایک جگہ فرماتے ہیں:-

”اسلام کی فلسفیانہ روایات کو بھی ملحوظ رکھا جائے۔ اور انسانی افکار کے جدید پہلوؤں سے بھی ثبوت مہیا کیا جائے۔ قدیم و جدید کے اس امتزاج سے فکر اسلامی ایک نئی شکل اختیار کر سکتی ہے۔ اور موجودہ زمانہ اس کے لئے بہت موزوں ہے۔ ہمارا فرض ہے کہ فکر انسانی کے ارتقا پر نظر رکھیں۔ اور آزاد تنقید کا اسلوب قائم کریں“ مگر افسوس!

نہ اٹھا پھر کوئی رومیؒ عجم کے لالہ زاروں سے
وہی آب و گل ایراں وہی شہر سے ساقی!

(14)

اس غامی کا اصل سبب موجودہ تعلیم ہے۔ مغرب کے لائے ہوئے نظام تعلیم نے ہمیں صراطِ مستقیم سے بہت دور کر دیا ہے۔ اب سے ساٹھ سال پہلے علامہ اقبال نے اپنے ایک خطبہ میں کہا تھا۔

"مجھے رہ رہ کر یہ رنجیدہ تجربہ ہوا ہے کہ مسلمان طالب علم جو اپنی قوم کے عمرانی، اخلاقی اور سیاسی تصورات سے نااہل ہے، روحانی طور پر منزلہ ایک بے جان لاش کے ہے۔ اور اگر موجودہ صورت حال میں سال تک اور قائم رہی تو وہ اسلامی روح جو قدیم اسلامی تہذیب کے چند علم برداروں کے فرسودہ قالب میں ابھی تک زندہ ہے۔ ہماری جماعت کے جسم سے بالکل ہی نکل جائے گی۔ وہ لوگ جنہوں نے تعلیم کا اصل الاصول قائم کیا تھا کہ ہر مسلمان بچے کی تعلیم کا آغاز کلام مجید کی تعلیم سے ہونا چاہئے۔ وہ ہمارے مقابلہ میں قوم کی ماہیت و نوعیت سے بہت زیادہ واقف و باخبر تھے"

اسی بات کو نظم میں یوں کہا ہے:

وائے بردستور جمہور فرنگ
مردہ ترشد مردہ از صور فرنگ
گرچہ دار دشیوہ ہائے رنگ رنگ
من بجز عبرت گلیر م از فرنگ

(15)

اپنے ایک خط میں لکھتے ہیں: "مذہبی مسائل بالخصوص اسلامی مذہبی مسائل کے فہم کے لئے ایک خاص تربیت کی ضرورت ہوتی ہے۔ افسوس کہ مسلمانوں کی نئی پوداس سے بالکل کوری ہے۔ جہاں تک مسلمانوں کا تعلق ہے تعلیم کا تمام تر غیر دینی ہو جانا اس کا باعث ہوا ہے۔"

سورہ صفت میں حضرت ابراہیم علیہ السلام اور حضرت اسمعیل علیہ السلام کا مکالمہ بیان ہوا ہے۔ جب حضرت ابراہیم علیہ السلام فرماتے ہیں یا بنی ان اری فی المنام انی اذبحک فانظر ماذا تدری (اے بیٹے! میں نے خواب میں دیکھا ہے کہ میں تم کو ذبح کر رہا ہوں۔ کہو اب تمہارا کیا خیال ہے) تو حضرت اسمعیل علیہ السلام بے تامل تردد کے برجستہ جواب دیتے ہیں یا ایت افعل ما تؤمر سنتجد نبي انشاء الله من الصابرين (اباجان! آپ کو جو حکم دیا گیا ہے اس پر عمل فرمائیے۔ انشاء اللہ آپ مجھے صابر پائیں گے)۔ اس واقعہ کی طرف اشارہ کرتے ہوئے اقبال نے کیسی بلاغت سے فرمایا ہے۔

یہ فیضان نظر تھا یا کہ کتب کی کرامت تھی !
سکھائے کس نے اسمعیل کو آداب فرزند

(16)

یہ ہوتا ہے روحانی اور اخلاقی تعلیم و تربیت کا فیضان، تسلیم و رضا، اور صبر و شکر کا یہ شیوہ ماذی اور لادینی تعلیم کے حاصل نہیں ہو سکتا۔ اسی ایثار و قربانی اور اخلاص و صداقت میں نور حیات ضوئیں ہوتا ہے اور اسی سے شمع زندگی روشن و درخشاں ہوتی ہے۔

مغربی فلسفہ روح کو مادہ سے بالاتر کوئی حیثیت نہیں دیا۔ فلسفہ مغرب کا خیال ہے کہ انسان سالمات ماذی کے استخراج کا نام ہے۔ اور روح بھی ماڈے ہی کی ترقی یافتہ شکل ہے۔ جو جسم کے ساتھ فنا ہو جاتی ہے۔ اسی لئے یہ لوگ پہ خیر و شر کے قائل ہیں۔ نہ آخرت و معاد کے۔ اسی لئے علامہ حضور رسالت مآب صلی علیہ وسلم سے "فقر صدیق" طلب کرتے ہیں۔ جو ان وساوس شیطانی سے نکالے اور روح میں تڑپ گداز اور سوز پیدا کرے۔

یہ علم یہ حکمت یہ تدبیر یہ حکومت
پیتے ہیں لبو دیتے ہیں تعلیم مساوات
بیکاری و عریانی و میخواری و افلاس
کیا کم ہیں فرنگی مدینیت کی فتوحات !

وہ قوم کہ فیضانِ سماوی سے محروم
حد اس کے کمالات کی ہے برق و بخارات
(17)

پہلے بیان ہو چکا ہے کہ قرآن کی رو سے "نباہت خداوندی کے استحقاق کیلئے ایمان کے ساتھ عمل اور علم و حکمت ضروری ہے۔ قرآن حکیم نے خیر کثیر کے علاوہ علم کی یہ صفت بھی بیان فرمائی ہے۔ ویرفع اللہ الذین امنوا والذین اوتوا العلم درجات (اور جو لوگ ایمان لائے ہیں اور جن کو علم عطا کیا گیا ہے۔ اللہ تعالیٰ ان کے درجات کو بلند کرتا ہے گویا ترقی و فلاح کے اقامتِ ثلاث ہیں۔ ایمان، عمل، علم، اقبال کہتے ہیں۔

ولایت ، پادشاہی علم اشیا کی جہانگیری
یہ سب کیا ہیں ، فقط اک نکتہ ایمان کی تفسیریں
(18)

راز ہے راز ہے ، تقدیر جہان تنگ و تاز
جوش کردار سے کھل جاتے ہیں تقدیر کے راز
صفِ جنگاہ میں مردانِ خدا کی تکبیر
جوش کردار سے بنتی ہے خدا کی آواز
(19)

جہاں اگر چہ دگرگوں سے قم باذن اللہ
وہی زمیں وہی گردوں سے قم باذن اللہ
کیا نوائے انا الحق کو آتشیں جس نے
تری رگوں میں وہی خوں ہے قم باذن اللہ
(20)

اقبالِ اشتراکیت کے اقتصادی تصورات کی بابت قطعی رائے رکھتے ہیں۔ آپ نے اپنے ایک مضمون میں لکھا تھا۔ باشوکی خیالات رکھنا میرے نزدیک دائرہ اسلام سے خارج ہونے کے مترادف ہے میں مسلمان ہوں میرا عقیدہ ہے کہ انسانی جماعتوں کے اقتصادی امراض کا بہترین حل قرآن نے تجویز کیا ہے؟ نیز فرماتے ہیں۔

غریباں گم کردہ اند افلاک را
در شکم جو بند جان پاک را
رنگ و بواز تن نگیرد جان پاک
جز بہ تن کارے ندار داشتراک
دین آں پیغمبر حق ناشناس

بر مساوات شکم دارو اساس
تا اخوت را مقام اندر دل است
بیخ او در دل نہ در آب و گل است

(21)

اشتراکیت کے اقتصادی نظام پر اقبال نے اپنے ایک مضمون میں جو روزنامہ زمیندار لاہور میں ۲۳ جون ۱۹۲۳ء کو شائع ہوا تھا جس کی چند سطریں میں نے ابھی آپ کو سنائیں، تفصیل سے بحث کی تھی۔ طویل اقتباس مفید مطلب ہو گا۔ فرمایا تھا: میں سلمان ہوں۔ میرا عقیدہ ہے، اور یہ عقیدہ دلائل و براہین پر مبنی ہے کہ اقتصادی امراض کا بہترین علاج قرآن نے تجویز کیا ہے۔ اس میں شک نہیں کہ سرمایہ داری کی قوت جب حد اعتدال سے تجاوز کر جائے تو دنیا کے لئے ایک قسم کی لعنت ہے لیکن دنیا کو اس کے مضر نتائج سے نجات دلانے کا یہ طریقہ نہیں کہ معاشی نظام سے اس قوت کو خارج کر دیا جائے۔ جیسا کہ بالٹویک تجویز کرتے ہیں۔ روسی بالٹویزم یورپ کی عاقبت نااندیش اور خود غرض سرمایہ داری کے خلاف ایک زبردست رد عمل ہے لیکن حقیقت یہ ہے کہ مغرب کی سرمایہ داری اور روسی بالٹویزم دونوں افراط و تفریط کا نتیجہ ہے۔ اعتدال کی راہ وہی ہے جو قرآن نے ہم کو بتائی ہے شریعت حقہ اسلامیہ کا مقصد یہ ہے کہ سرمایہ داری کی بنا پر ایک جماعت دوسری جماعت کو مغلوب نہ کر سکے۔ اور اس مدعا کے حصول کیلئے میرے عقیدے کی رو سے وہی راہ آسان اور قابل عمل ہے۔ جس کا انکشاف شارع علیہ السلام نے کیا ہے۔ مجھے افسوس ہے، کہ مسلمانوں نے اسلام کے اقتصادی پہلو کا مطالعہ نہیں کیا۔ ورنہ ان کو معلوم ہوتا کہ اس خاص اعتبار سے اسلام کتنی بڑی نعمت ہے۔ اس اسلامی مساوات کا حصول بغیر ایک ایسے معاشی نظام کے ممکن نہیں، جس کا مقصد سرمایہ کی قوت کو مناسب حدود کے اندر رکھ کر مذکورہ بالا مساوات کی تخلیق و تولید ہو۔ ہندوستان اور دیگر ممالک کے مسلمان جو یورپ کی پولیٹیکل اکانومی بڑھ کر فوراً متاثر ہو جاتے ہیں۔ ان کے لئے لازم ہے کہ وہ قرآن کی اقتصادی تعلیم پر غائر نظر ڈالیں۔ مجھے یقین ہے کہ وہ اپنی تمام مشکلات کا حل اس کتاب میں پائیں گے۔

قرآن میں ہو غوطہ زن اے مردہ مسلمان!
اللہ کرے تجھ کو عطا جنت کردار
جو صرف قل العفو میں پوشیدہ ہے اب تک
اس دور میں شاید وہ حقیقت ہو نمودار

(22)

قرآن کا اقتصادی نظام کیا ہے؟ اسی کو جاننے کیلئے اقبال نے قرآن میں غوطہ زن ہونے کا تاکید مشورہ دیا ہے۔ تفصیلات تو بہت ہیں مگر مختصر یہ کہا جاسکتا ہے۔ کہ اس نظام میں سرمایہ کے لئے پیغام موت، اور مسکینوں مجبوروں کے لئے نوید حیات ہے۔ ملکیت اور سرمایہ کاری کا مسئلہ نیز اخراجات اور مصارف کے لئے شرائط و حدود متعین کرنا، اسلامی اور قرآنی نظام کے اصل الاصول ہیں۔ قرآن حکیم کی صرف یہ دو آیات اپنے اندر جہاں معنی پوشیدہ رکھتی ہیں بيسلوك ما ذا ينفقون قل العفو (لوگ آپ سے پوچھتے ہیں کہ وہ کیا خرچ کریں۔ ان سے کہ دیجئے کہ جو بھی تمہاری جائز ضروریات سے زائد ہے، اسے خرچ کرو) لن تنالوا البر حتى تنفقوا مما تحبون (خرچ کرنے سے غرض ہوتی ہے نیکی حاصل کرنا۔ لیکن تم لوگ ہرگز کوئی نیکی حاصل نہیں کر سکو گے جب تک کہ تم ان چیزوں کو خرچ نہ کرو جو تم کو دل سے عزیز ہیں)۔ رب العزت نے اسی طرح ضروری و غیر ضروری اخراجات اور مصارف کے لئے موقع، مقام اور محل تفصیل سے متعین فرما دیے ہیں۔ ان تمام تفصیلات کی طرف علامہ نے شد و مد سے ملت اسلامیہ کو توجہ دلائی ہے فرماتے ہیں۔

چیست قرآن؟ خواجہ رابینام مرگ
دنگیر بند ہ بے ساز و برگ
بیچ خیر از بندہ سرکش مجو
لن تنالوا البرا حتی تنفقون
بندہ مومن امین ، حق مالک است
غیر حق ہر شے کہ بینی ہالک است

(24)

اقبال کہتے ہیں کہ تم نے نئے نئے دستور اور آئین وضع کر رکھے ہیں ان سے تو تقدیر حیات کے بھید کھلتے ہیں۔ نہ ان سے زندگی کی مشکلات حل ہوتی ہیں۔ قرآن ہی واحد چیز ہے جس میں انسان کے لئے کثود کار کا سامان فراہم ہے۔ اور جو دنیا اور دنیا والوں کو ایسا ضابطہ حیات عطا فرماتا ہے، جس سے وہ فلاح و نجات اور مسرت و طمانیت کی صراط مستقیم پاسکتے ہیں۔

اقبال کے ایک قطعہ کا عنوان ہے "الارض لله" ملکیت زمین کا مسئلہ موجودہ علم معیشت کا ایک نزاعی مسئلہ ہے اقبال اسے نزاعی نہیں سمجھتے بلکہ واضح طور پر اس کا حل کلام مجید میں پالیتے ہیں۔ سورہ واقعہ میں ہے "أَفَرَأَيْتُم مَّاتَحَرُّوْثُوْنَ - أَلَنْتُمْ تَزْرَعُوْنَهُ اَمْ نَحْنُ الزَّارِعُوْنَ - أَفَرَأَيْتُمُ الْمَاءَ الَّذِي تَشْرَبُوْنَ - أَلَنْتُمْ أَنْزَلْنَاهُ مِنْ الْمَزْنِ اَمْ نَحْنُ الْمَنْزِلُوْنَ، (کیا تم اپنی فصلوں پر غور کرتے ہو؟ ان کو تم نشوونادیتے ہو یا ہم انہیں کھیتوں میں لہلاتے ہیں؟ تم جو پانی پیتے ہو اس پر کبھی غور بھی کرتے ہو؟ بادلوں سے اس پانی کو برسانے والے تم ہو یا ہم ان بادلوں کو برساتے ہیں؟) اقبال کے الفاظ میں یہ بات سنیے تشریح اور تفسیر کے ساتھ بیان کرتے اور ملکیت زمین کے مسئلہ کی بابت قول فیصل سناتے ہیں۔

پالتا ہے بیج کو مٹی کی تاریکی میں کون ؟

کون دریاؤں کی موجوں سے اٹھاتا ہے سحاب

کون لایا کھینچ کر پہچم سے باد ساز گار

خاک یہ کس کی ہے ، کس کا ہے یہ نور آفتاب

کس نے بھردی موتیوں سے خوشہ گندم کی جیب

موسموں کو کس نے سکھائی ہے خوں انقلاب

وہ خدایا! یہ زمین تیری نہیں تیری نہیں

تیرے آبا کی نہیں تیری میری نہیں

(25)

کیا خوب فرمایا ہے مفہوم کی جامعیت اور بلاغت تعریف و تحسین سے بالاتر ہے۔

باطن الارض اللہ ظاہر است

ہر کہ ایں ظاہری نہ بیند کا فراست

(26)

اسی طرح روئے زمین پر حاکمیت اعلیٰ کا مسئلہ ہے۔ قرآن حکیم میں کئی مقامات پر واضح الفاظ میں اس کا حل موجود ہے۔ ایک جگہ آیا ہے۔ ان الحکم الا للہ (حاکمیت اعلیٰ صرف خدا کے لئے ہے)۔ اقبال حقیقت اور صداقت کو اسی کلیہ میں مضمر سمجھتے ہیں اور کہتے ہیں

سروری زیبا فقط اس ذات ہے ہمتا کو ہے

حکمران ہے اک وہی، باقی بتان آذری

(27)

کلام مجید میں صاف صاف فرمایا گیا ہے کہ ان الارض یرثھا عبادي الصالحون (زمین کی وراثت صرف ہمارے نیک بندوں کو ملی گی) نیز ارشاد ہے وانتم الاعلون ان کنتم مؤمنین۔ (اگر تم مسلمان ہو تو تمہی کو بلندی حاصل ہو گی)۔ اس سے بھی زیادہ واضح الفاظ ہیں۔ وعد الله الذين امنوا منكم وعملوا الصالحات يستخلفنهم في الأرض كما استخلف الذين من قبلهم (تم میں سے جو لوگ ایمان لائے اور انہوں نے نیک کام کئے۔ اُن سے اللہ نے وعدہ فرمایا ہے کہ انہی کو زمین میں خلافت الہی دی جائے گی۔ جیسا کہ ان سے پہلے لوگوں کو دی گئی۔ اقبال اسی بات کو یوں کہتے ہیں کہ

حق جہان را قسمت نیکان شمرد
جلوہ اش با دیدہ مومن سپرد

(28)

اور اسی لئے پیام دیتے ہیں کہ:

سبق پھر پڑھ صداقت کا عدالت کا شجاعت کا
لیا جائیگا تجھ سے کام دنیا کی امامت کا

(29)

ایک حدیث ایسی میں آیا ہے: لولاك لما خلقت الافلاك آنحضرت صلی اللہ علیہ وسلم سے خطاب کر کے ارشاد ہے کہ اگر آپ نہ ہوتے تو ہم یہ کائنات پیدا ہی نہ کرتے۔ اسی حدیث قدسی کا منشا بھی حقیقت میں انہی آیات کی ایک گونہ تفسیر ہے۔ اسی لئے اقبال کہتے ہیں۔

عالم ہے فقط مومن جانناز کی میراث
مومن نہیں جو صاحب لولاک نہیں ہے

(30)

جہاں تمام ہے میراث مرد مومن کی
مرے کلام پہ جت ہے نکتہ لولاک

(31)

قانون الہی ہے: وما كان ربك هلك القرى بظلم وأهلها مصلحون (ایسا نہیں ہو سکتا کہ تیرا پروردگار آبادیوں کو بلا وجہ تباہ کرے جبکہ ان کے باشندے نیکو کار ہوں)۔ اسی طرح فرمایا ہے۔ اولم یسیروا فی الأرض فینظر کیف کان عاقبة الذین من قبلهم وکانوا اشد منه قوة (میں چل پھر کر نہیں دیکھتے، جو ان کو اپنے پیش رو لوگوں کا انجام نظر آئے۔ حالانکہ وہ لوگ قوت میں ان سے کہیں زیادہ تھے) نیز ارشاد ہے: فہل یهلك إلا القوم الفاسقون (ہلاکت انہی لوگوں کے لئے ہے جو فاسق اور بدکار ہوتے ہیں)۔

اقبال اپنے خطبات میں فرماتے ہیں:-

"انسان کے لئے مقدر ہو چکا ہے کہ وہ اپنے گرد پیش کی کائنات کی گہری آرزوؤں میں شریک ہو۔ اور اس طرح خود اپنے مقدر کی اور کائنات کی تقدیر کی تشکیل کرے۔ کبھی وہ کائنات کی قوتوں سے اپنے تئیں مطابق بناتا ہے۔ اور کبھی ان کو پوری قوت کے ساتھ اپنے مقاصد کے مطابق ڈھالتا ہے۔ اس تدریجی تغیر کے عمل میں خدا خود اس کا شریک کار ہوتا ہے بشرطیکہ انسان کی طرف سے اقدام کیا گیا ہو: ان الله لا یغیر ما بقوم حتی یتغیروا ما بانفسهم (اگر انسان کی طرف سے اقدام نہیں ہوتا اور وہ اپنے وجود کے قوی کو ترقی نہیں دیتا۔ اگر وہ زندگی کے بڑھتے ہوئے دھارے کا در محسوس نہیں کرتا، تو اس کی روح پتھر بن جاتی ہے اور وہ مثل مردہ مادے کے ہو جاتا ہے"

اسی کلیہ کی جانب اشارہ فرماتے ہوئے کہتے ہیں:

میں تجھ کو بتاتا ہوں تقدیر ام کیا ہے
شمشیر و ستان اول، طاؤس و رباب آخر
(32)

ترے صوفے ہیں افرنگی، ترے قالین ایرانی
لہو مجھ کو رلاتی ہے جوانوں کی تن آسانی!
(33)

مصاف زندگی میں کامیاب ہونے کیلئے قرآن نے رسول کریم ﷺ کے اسوۂ حسنہ کے بعد صحابہ کرام کی زندگی کا نمونہ پیش کیا ہے جن کو اسی کردار بلند نے چشم زدن میں اس وقت کی ساری متمدن دنیا کی سرداری کا مستحق بنا دیا تھا۔ قرآن سیرت صحابہ کی عکاسی ان الفاظ میں کرتا ہے۔ والذین معہ اشداء علی الکفار رحماء بینہم (رسول اکرم صلی اللہ علیہ وسلم کے ساتھی کفار کے مقابلے میں بہت شدید مگر آپس میں بے حد نرم دل اور نرم خو ہیں)۔ اسی کی تفسیر اقبال اپنے لفظوں میں یوں کرتے ہیں۔ اور مسلمان کے لئے کردار کا منصب العین قائم کرتے ہیں۔

ہو حلقہ یاراں تو بریشم کی طرح نرم
رزم حق و باطل ہو تو فولاد ہے مومن
جس سے جگر لالہ میں ٹھنڈک ہو وہ شبنم
دریاؤں کے دل جس سے دہل جائیں وہ طوفان
(34)

اسی لئے اقبال مومن کی زندگی کا اصل الاصول یہ بتاتے ہیں۔

مصاف زندگی میں سیرت فولاد پیدا کر
شبستان محبت میں حریر و پریاں ہو جا
گزر جا بن کے سیل تندرو کو ہویا باں سے
گلستاں راہ میں آئے تو جوئے نغمہ خواں ہو جا
(35)

مثنوی اسرار و موز کے ایک باب کا عنوان ہے "در معنی ایں کہ مقصود رسالت محمدیہ ﷺ تشکیل و تاسیس حریت و مساوات و اخوت بنی آدم است" اسی لئے امت مسلمہ کے لئے اقبال کہتے ہیں۔

زادن او مرگ دنیا کے کہن

مرگ آتش خانہ دیر و شمن
امتے از ماسوا بیگانہ
بر چراغ مصطفیٰ ﷺ پروانہ

(36)

قرآن حکیم میں آیا ہے: ما کان محمد اباً احد من رجالہ ولكن رسول الله وخاتم النبیین (محمد صلی اللہ علیہ وسلم تم میں سے کسی مرد کے باپ نہیں، لیکن (اس سے بڑھ کر یہ) کہ وہ خدا کے رسول ہیں اور تمام پیغمبروں میں سے آخری پیغمبر ہیں) نیز فرمان الہی جاری ہو چکا کہ الیوم اکملت لکم دینکم وانتم علیکم نعمتی ورضیت لکم الاسلام دینا (میں نے آج تمہارے لئے دین کو مکمل کر دیا۔ اور اپنی نعمت تم پر کام کر دی۔ اور تمہارے دین اسلام کو اپنی پسندیدگی کا تمغہ عطا کیا) ان احکام ربانی سے اقبال یہ نتیجہ نکالتے ہیں کہ پھر آپ کی امت بھی آخری امت ہے۔ جب اسلام آخری دین ہے اور آپ آخری نبی ہیں یعنی وحی الہی کا سلسلہ منقطع ہو چکا۔ اور شریعت الہی مکمل ہو چکی تو اسلام کی علیردار امت محمدیہ ﷺ بھی ہمیشہ قائم و دائم رہی گی فرماتے ہیں

پس خدا برما شریعت ختم کرد
بر رسول ﷺ تا رسالت ختم کرد
لا نبی بعدی ز احسان خداست
پروہ ناموس دین مصطفیٰ ﷺ است

(37)

قرآن مجید میں سرکار دو عالم صلی اللہ علیہ وسلم کو رحمۃ للعالمین کے لقب سے سرفراز کیا گیا ہے۔ اور آپ کی رسالت کو واضح الفاظ میں کافہ للناس کے لئے بتایا ہے۔ اسی لئے آپ کی امت ہمیشہ اس علم کو سر بلند کئے رہی گی۔ اقبال نے اسرار رموز میں دو باب قائم کئے ہیں۔ ایک کا عنوان ہے "در معنی این کہ یوں ملت محمدیہ مؤسس بر توحید و رسالت است، پس نہایت مکانی ندارد" دوسرا باب ہے "در معنی این کہ ملت محمدیہ نہایت زمانی ہم ندارد کہ دوام این ملت شریفہ موعود است" کہتے ہیں۔

حق تعالیٰ پیکر ما آفرید
از رسالت در تن ما جاں دمید
از رسالت ہم نوا گشتیم ما
ہم نفس ہم مدعا گشتیم ما
تانہ ایں و حدت ز دست مار وود
ہستی ما با ابد ہدم شود

(38)

قرآن حکیم میں آیا ہے ولکل امت أجل (ہر امت کے لئے ایک مدت مقرر ہے) مگر امت مسلمہ اس سے مستثنیٰ ہے۔ اس لئے کہ دنیا کے لئے ایک بشیر و نذیر کی ضرورت ہے۔ اور یہ فرض اسی رسول کی امت ادا کر سکتی ہے جس کو بشیر و نذیر بنا کر بھی گیا ہے۔

ملتے ہی خواہد ایں دنیائے پیر

آنکه باشد هم بشیر و هم نذیر

(39)

اسی لئے اللہ تعالیٰ خود فرماتے ہیں کہ نحن نزلنا الذكر وإنّا له لحافظون ہم نے اپنے کلام کو نازل فرمایا۔ اور ہم خود اس کے محافظ ہیں) نیز ارشاد ہے: یریدون أن یطفوا نور اللہ بأفواہہم واللہ متم نورہ ولو کرہ الکافرون (معاذین چاہتے ہیں کہ خدا کے نور کو چھو نکلوں سے بجھا دیں۔ مگر اللہ اپنے نور کو مکمل کر کے رہیگا۔ خواہ یہ کافر کتنا ہی اس بات کو ناپسند کرتے ہوں) اشعار میں یہی بات اقبال نے یوں کہی ہے۔

امت	مسلم	ز	آیات	خدا	ست
اصلش	ازہنگامہ	قالو	بلی	است	
از	اجل	ایں	قوم	بے	پرواستے
استوار	از	نخن	نزلنا	ستے	
تاخدا	ان	یطقو	فرمودہ	است	
از	فردن	ایں	چراغ	اسودہ	است

(40)

[illegible]

می	ندانی	یہ	ام	الکتاب
امت	عادل	ترا	آمد	خطاب
آب	و	تاب	چہرہ	امام
در	جہاں	شاہد	علی	الاقوام
				تو
				تو

(41)

اسی لئے امت مسلمہ اور امت مرحومہ کا فرض اولین ہے کہ توحید و رسالت کا پیام عام کرے۔ اقوام عالم میں نیک دید کا امتیاز پیدا کرے اور اپنے کردار و عمل سے ان کو صراطِ مستقیم پر گامزن کرے۔

قوت تھی جہاں میں یہی توحید کبھی
آج کیا ہے فقط اک مسئلہ علم الکلام
روشن اس ضو سے اگر ظلمات کردار نہبو

خود مسلمان سے ہے پوشیدہ مسلمان کا مقام

(42)

میں نے اے میر سپہ تیری سپہ دیکھی ہے
قل ہو اللہ کی شمشیر سے خالی ہے نیام
آہ اس راز سے واقعت ہے نہ ملا فقیہ
و حدت افکار کی بے وحدت کردار ہے خام

(43)

یا وسعت افلاک میں بکیر مسلسل
یا خاک کے آغوش میں تسبیح او مناجات
یہ مذہب مردان خود آگاہ و خدامست
یہ مذہب ملا و جمادات و نباتات

(44)

اسلام کا مستحکم اٹل اور ابدی ضابطہ حیات اور مسلمانوں کا قرآن مجید سے اعتصام اور احکام الہی کے مطابق اپنے کردار کو ڈھالنا۔ یہی وہ باتیں ہیں جن سے طاعنوں کی طاعتیں اور اہلبیسی لشکر لرزہ بر اندام رہتے ہیں۔ ابلیس اپنی مجلس شوریٰ میں اپنے ساتھیوں سے کہتا ہے۔

الجزر آئین پیغمبر سے سو بار الخذر!
حافظ ناموسو زن ، مرد آزماء ، مرد آفریں
موت کا پیغام ہر نوع غلامی کے لیے
نے کوئی فغفور و خاقان ، نے فقیر رہ نشیں
کرتا ہے دولت کو ہر آلودگی سے پاک و صاف
منعموں کو مال و دولت کا بنا تا ہے امین
اس سے بڑھ کر اور کیا فکر و عمل کا انقلاب
بادشاہوں کی نہیں ، اللہ کی ہے یہ زمیں

(45)

اور اسی لیے ابلیس نے اپنے مشیروں سے تاکید کی الفاظ میں کہا تھا۔

ہر نفس ڈرتا ہوں اس امت کی بیداری سے میں
ہے حقیقت جس کے دیں کی انتساب کائنات
(46)

ہے اگر مجھ کو خطرہ کوئی تو اس امت سے ہے
جس کی خاکستر میں اب تک ہو شرار آرزو
خال خال اس قوم میں اب تک نظر آئے ہیں وہ
کرتے ہیں اٹک سحر گاہی سے جو ظالم وضو
جانتا ہے جس پہ روشن باطن ایام ہے
مزدکیت فتنہ فرد انہیں ، اسلام ہے
(47)

لیکن مرد مومن اسلام کے ضابطہ حیات اور قرآن کے پیغام زندگی کا امین اور مبلغ ہوتا ہے۔ اس لئے اقبال نے اس کی شان یہ بتائی ہے۔

یہ راز کسی کو نہیں معلوم کہ مومن
قاری نظر آتا ہے حقیقت میں ہے قرآن
فطرت کا سرود ازلی اسکے ش و روز
آبگ میں کیٹا صفت سورۃ رحمان
قدرت کے مقاصد کا عیار اس کے ارادے
دنیا میں بھی میزان ، قیامت میں بھی میزان
(48)

اہلسیت اسلام کے خلاف نبرد آزما ہے۔ اور طاعوتی طاقتیں مسلمان کو بھٹکانے کے درپے حق و باطل کی یہ معرکہ آرائی اور چراغ مصطفوی ﷺ کے مقابلہ میں شرار بولہبی کی شراغیزی ہمیشہ سے ہے۔ اسی لئے اقبال مایوس نہیں ہیں۔ اس کا مداوا بتاتے ہیں اور آرزو کرتے ہیں کہ:

عہد نور برق ہے آتش زن ہر خرمن ہے
ایمن اس سے کوئی صحرائہ کوئی گلشن ہے
اس نئی آگ کا اقوام ابندھن ہے
ملت ختم رسل ﷺ شعلہ پہ پیراہن ہے
آج بھی ہو جو براہیم کا ایمان پیدا
آگ کر سکتی ہے انداز گلستان پیدا
(49)

حوالہ جات

(1) مولانا غلام رسول مہر، مطالب کلام اقبال اردو، شیخ غلام علی اینڈ سنز (پرائیویٹ) لمیٹڈ پبلیشرز، لاہور، 2000، ص 615

- (2) ایضاً، ص 638
- (3) مضمون، اقبال اور قرآن، مشمولہ، افکار، کراچی، 1945، ص 110
- (4) ڈاکٹر علامہ محمد اقبال، کلیات اقبال، ایجوکیشنل پبلیشنگ ہاؤس، دہلی 2014، ص 499
- (5) مضمون، اقبال اور قرآن، مشمولہ، افکار، کراچی، 1945، ص 111
- (6) ایضاً، ص 112
- (7) ایضاً، ص 112
- (8) ایضاً، ص 113
- (9) ایضاً، ص 114
- (10) ایضاً، ص 114
- (11) ایضاً، ص 115
- (12) ایضاً، ص 115
- (13) ایضاً، ص 117
- (14) مولانا غلام رسول مہر، مطالب کلام اقبال اردو، شیخ غلام علی اینڈ سنز (پرائیویٹ) لمیٹڈ بی بیلیشرز، لاہور، 2000، ص 539
- (15) مضمون، اقبال اور قرآن، مشمولہ، افکار، کراچی، 1945، ص 120
- (16) مولانا غلام رسول مہر، مطالب کلام اقبال اردو، شیخ غلام علی اینڈ سنز (پرائیویٹ) لمیٹڈ بی بیلیشرز، لاہور، 2000، ص 544
- (17) ایضاً، ص 721
- (18) ایضاً، ص 459
- (19) ایضاً، ص 809
- (20) ایضاً، ص 943
- (21) مضمون، اقبال اور قرآن، مشمولہ، افکار، کراچی، 1945، ص 124
- (22) ایضاً، ص 126
- (23) مولانا غلام رسول مہر، مطالب کلام اقبال اردو، شیخ غلام علی اینڈ سنز (پرائیویٹ) لمیٹڈ بی بیلیشرز، لاہور، 2000، ص 1036
- (24) مضمون، اقبال اور قرآن، مشمولہ، افکار، کراچی، 1945، ص 125
- (25) ایضاً، ص 126
- (26) ایضاً، ص 126

- (27) ایضاً، ص 127
- (28) ایضاً، ص 127
- (29) ایضاً، ص 130
- (30) ایضاً، ص 130
- (31) ایضاً، ص 130
- (32) ایضاً، ص 131
- (33) مولانا غلام رسول مہر، مطالب کلام اقبال اردو، شیخ غلام علی اینڈ سنز (پرائیویٹ) لمیٹڈ پبلیشرز، لاہور، 2000ء، ص 749
- (34) ایضاً، ص 934
- (35) ایضاً، ص 471
- (36) مضمون، اقبال اور قرآن، مشمولہ، افکار، کراچی، 1945ء، ص 126
- (37) ایضاً، ص 131
- (38) ایضاً، ص 132
- (39) ایضاً، ص 132
- (40) ایضاً، ص 133
- (41) ایضاً، ص 134
- (42) ایضاً، ص 134
- (43) مولانا غلام رسول مہر، مطالب کلام اقبال اردو، شیخ غلام علی اینڈ سنز (پرائیویٹ) لمیٹڈ پبلیشرز، لاہور، 2000ء، ص 799
- (44) ایضاً، ص 799
- (45) مضمون، اقبال اور قرآن، مشمولہ، افکار، کراچی، 1945ء، ص 136
- (46) ایضاً، ص 136
- (47) ایضاً، ص 136
- (48) ایضاً، ص 137
- (49) ایضاً، ص 137